



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និងហិរញ្ញវត្ថុ

ថ្ងៃ ព្រហស្បតិ៍ ១២ រោច ខែ កត្តិក ឆ្នាំជូត ទោស័ក ព.ស. ២៥៦៤

រាជធានីភ្នំពេញ ថ្ងៃទី ១២ ខែ វិច្ឆិកា ឆ្នាំ ២០២០

សេចក្តីប្រកាសព័ត៌មាន

លទ្ធផលនៃកិច្ចប្រជុំកំពូលអាស៊ាន-ឥណ្ឌូលើកទី ១៧

ទិស្សការក្រសួងសេដ្ឋកិច្ច និងហិរញ្ញវត្ថុ

ថ្ងៃទី ១២ វិច្ឆិកា ឆ្នាំ២០២០

នាសៀលថ្ងៃទី ១២ ខែ វិច្ឆិកា ឆ្នាំ ២០២០ នេះដែរ, ក្នុងនាមជាតំណាងដ៏ខ្ពង់ខ្ពស់របស់សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា, បន្ទាប់ពីកិច្ចប្រជុំកំពូលអាស៊ាន-សាធារណៈរដ្ឋក្នុង, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ក៏បានបន្តដឹកនាំគណៈប្រតិភូជាន់ខ្ពស់ ចូលរួមកិច្ចប្រជុំកំពូល “អាស៊ាន-ឥណ្ឌូលើកទី ១៧” តាមរយៈប្រព័ន្ធវីដេអូ នៅទីស្តីការក្រសួងសេដ្ឋកិច្ចនិង ហិរញ្ញវត្ថុ ។ កិច្ចប្រជុំដឹកនាំដោយឯកឧត្តម **ង្វើន សួន ហ៊ុក (Nguyen Xuan Phuc)** នាយករដ្ឋមន្ត្រីនៃសាធារណៈរដ្ឋសង្គមនិយមវៀតណាម និងមានការអញ្ជើញចូលរួមពីប្រមុខរដ្ឋ និងប្រមុខរដ្ឋាភិបាលនៃបណ្តាប្រទេសសមាជិកអាស៊ាន និងឥណ្ឌា ។

ក្នុងកិច្ចប្រជុំកំពូល “អាស៊ាន-ឥណ្ឌូលើកទី ១៧” នេះ, ថ្នាក់ដឹកនាំអាស៊ាននិងឥណ្ឌា បានធ្វើការពិភាក្សា និងផ្លាស់ប្តូរទស្សនៈ លើបញ្ហាប្រឈមតំបន់និងសកល ក្នុងកិច្ចអភិវឌ្ឍសេដ្ឋកិច្ច-សង្គម និង ស្ថានភាពភូមិសាស្ត្រនយោបាយក្នុងតំបន់ ពិសេស ផលប៉ះពាល់អវិជ្ជមាន ដែលបណ្តាលមកពីការរីករាលដាលនៃជំងឺកូវីដ-១៩ ។ ជាមួយគ្នានេះ, ថ្នាក់ដឹកនាំអាស៊ាន និង ឥណ្ឌា បានវាយតម្លៃខ្ពស់ចំពោះការរីកចម្រើននៃទំនាក់ទំនងកិច្ចសន្ទនារវាងតំបន់ទាំងពីរ ដែលបានចូលរួមចំណែកយ៉ាងសំខាន់ក្នុងការដោះស្រាយបញ្ហាសុវត្ថិភាពជាច្រើន ទាំងក្នុងក្របខ័ណ្ឌតំបន់ និង សកល ។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រីបានសង្កត់ធ្ងន់អំពីសារៈសំខាន់នៃការបន្តគាំទ្ររបស់ឥណ្ឌាក្នុងវិស័យតភ្ជាប់ ទាំងរូបវន្ត និងឌីជីថល ដល់អាស៊ាន ជាពិសេស សម្រាប់បណ្តាប្រទេសកម្ពុជា ឡាវ មីយ៉ាន់ម៉ា និងវៀតណាម (CLMV) តាមរយៈគំនិតផ្តួចផ្តើមសមាហរណកម្មអាស៊ាន (IAI) និងការអនុវត្តផែនការមេស្តីពីការតភ្ជាប់អាស៊ាន ឆ្នាំ២០២៥ ។ ឯកឧត្តមអគ្គបណ្ឌិតសភាចារ្យ ក៏បានសម្តែងការរំពឹងទុកខ្ពស់ចំពោះគោលដៅបង្កើនទំហំពាណិជ្ជកម្មឱ្យកើនដល់ ២០០ ប៊ីលានដុល្លារអាមេរិក ត្រឹមឆ្នាំ ២០២២ តាមរយៈការជំរុញកិច្ចសហប្រតិបត្តិការផ្នែកសេដ្ឋកិច្ច និងពាណិជ្ជកម្មបន្ថែមទៀត ក្រោមកិច្ចព្រមព្រៀងពាណិជ្ជកម្មសេរី

អាស៊ាន-ឥណ្ឌា, និងការពង្រីកការតភ្ជាប់, ជាពិសេសជំរុញការអនុវត្តនូវគម្រោងផ្លូវហាយវេត្រីភាគីឥណ្ឌា-មីយ៉ាន់ម៉ា-ថៃ ជាមួយនឹងការពង្រីកតំណភ្ជាប់បន្ថែម មកដល់ប្រទេសកម្ពុជា, ឡាវ និង វៀតណាម ឱ្យបញ្ចប់តាមការគ្រោងទុក ។

ជាទិសដៅទៅមុខ, ថ្នាក់ដឹកនាំអាស៊ាន និងឥណ្ឌា បានសម្តែងនូវការប្តេជ្ញាយ៉ាងម៉ឺងម៉ាត់ ដើម្បីដោះស្រាយបញ្ហាប្រឈមនានាតាមរយៈការពង្រឹង និងពង្រីកនូវទំនាក់ទំនងរវាងតំបន់ទាំងពីរឱ្យកាន់តែស៊ីជម្រៅ ។ ភាគីទាំងពីរ នឹងបន្តកិច្ចខិតខំប្រឹងប្រែងពង្រឹងកិច្ចសហប្រតិបត្តិការលើគ្រប់វិស័យ ទាំងក្នុងក្របខណ្ឌទ្វេភាគី និងពហុភាគី, ដោយប្រកាន់ខ្ជាប់នូវគោលការណ៍សកលភាវូបនីយកម្ម និងប្រព័ន្ធពាណិជ្ជកម្មពហុភាគី, តាមរយៈការពង្រឹងកិច្ចសហការបន្ថែមទៀត ក្នុងការតភ្ជាប់ទាំងផ្នែកទន់ និងរឹង, ការលើកកម្ពស់ការអភិវឌ្ឍសហគ្រាសធុនតូច និងមធ្យម, ការអភិវឌ្ឍធនធានមនុស្ស និងការអភិវឌ្ឍវិស័យឌីជីថល ។ល។ កត្តាទាំងនេះនឹងចូលរួមចំណែកយ៉ាងសំខាន់ក្នុងការជំរុញកំណើនសេដ្ឋកិច្ចតំបន់ឱ្យងើបឡើងវិញឆាប់រហ័ស និង លើកកម្ពស់ការអភិវឌ្ឍសេដ្ឋកិច្ច-សង្គមប្រកបដោយចីរភាព បន្ទាប់ពីវិបត្តិកូវីដ-១៩ ។

ឈរលើមូលដ្ឋាននៃការពង្រឹងគោលការណ៍សាមគ្គីភាព និងមជ្ឈភាពអាស៊ាន, កិច្ចប្រជុំ បានសម្តែងសុទិដ្ឋិនិយមចំពោះការបំពេញឱ្យគ្នាទៅវិញទៅមកប្រកប ដោយថាមភាពរវាងគោលនយោបាយឆ្ពោះទៅទិសខាងកើតរបស់ឥណ្ឌា (India's Act East Policy) និង ទស្សនវិស័យអាស៊ានស្តីពីឥណ្ឌាប៉ាស៊ីហ្វិក (AOIP) ក្នុងការត្រួសត្រាយផ្លូវសម្រាប់ជំរុញការអនុវត្តផែនការស្តារសេដ្ឋកិច្ចឡើងវិញគ្រប់ជ្រុងជ្រោយរបស់អាស៊ាននិងរក្សាបាននូវសន្តិភាព សន្តិសុខនិងវិបុលភាពសម្រាប់ប្រជាជនក្នុងតំបន់ ។

“កិច្ចប្រជុំកំពូលអាស៊ាន-ឥណ្ឌាលើកទី ១៧” បានអនុម័ត “**ផែនការសកម្មភាពថ្មីអាស៊ាន-ឥណ្ឌា (២០២១-២០២៥)**” ដើម្បីពង្រឹងភាពជាដៃគូយុទ្ធសាស្ត្ររបស់យើង ឱ្យកាន់តែស៊ីជម្រៅ សម្រាប់រយៈពេល ៥ ឆ្នាំខាងមុខ ។

